

## غضنفر



غضنفر 9 مارچ 1953ء کو بہار کے گوپال گنج ضلع کے چورانو میں پیدا ہوئے۔ ابتدائی تعلیم گانو کے مدرسے اور اسکول میں پائی۔ گوپال گنج کالج سے بی۔اے۔ کرنے کے بعد بہار یونیورسٹی، مظفر پور میں ایم۔اے۔ (اردو) کے لیے داخلہ لیا لیکن 1974ء کی تحریک کی سرگرمیوں کی وجہ سے صوبہ بہار میں یونیورسٹیاں بند کر دی گئیں اور اسی دوران غضنفر علی گڑھ مسلم یونیورسٹی پہنچ گئے جہاں سے انھوں نے اردو زبان و ادب میں ایم۔اے۔ اور ڈاکٹریٹ کی ڈگریاں حاصل کیں۔

تدریسی پیشہ دورانہ زندگی کا آغاز علی گڑھ میں عارضی لکچرر کی حیثیت سے ہوا۔ پھر یونین پبلک سروس کمیشن نے ان کا سنٹرل انسٹی ٹیوٹ آف انڈین لینگویجس کی اکائی اردو ٹیچنگ اینڈ ریسرچ سنٹر، سولن (ہماچل پردیش) میں بحیثیت لکچرر مقرر کیا۔ بعد میں اردو ٹیچنگ اینڈ ریسرچ سنٹر، لکھنؤ کے پرنسپل کے لیے ان کا یو۔پی۔ایس۔سی۔ کے ذریعہ انتخاب عمل میں آیا۔ فی الوقت وہ اسی عہدے پر فائز ہیں اور لکھنؤ میں مقیم ہیں۔

غضنفر کی ادبی زندگی کا آغاز ایک ہندی ڈراما ”کونسلے سے ہیرا“ سے ہوا۔ اس کی اشاعت 1971ء میں ہوئی تھی۔ ”مشرقی معیار نقد“ عنوان سے انھوں نے 1978ء میں ایک تنقیدی کتاب شائع کی۔ اس دوران وہ لگاتار نظمیں، غزلیں کہتے رہے اور رسائل میں ان کی اشاعت بھی ہوتی رہی۔ لیکن ہماچل پردیش میں ملازمت کے زمانے میں انھوں نے فکشن کی طرف توجہ کی۔ 1989ء میں ان کا ناول ”پانی“ شائع ہوا۔ اسی زمانے میں عبدالصمد کا ناول ”دو گز زمین“ اور پیغام آفاقی کا ناول ”مکان“ منظر عام پر آئے۔ ان تینوں ناولوں کو ہم عصر اردو ناولوں کی تاریخ میں نشاۃ الثانیہ کا درجہ حاصل ہے۔

غضنفر نے ”پانی“ سے جو سلسلہ قائم کیا، وہ کینٹھلی (1993ء)، کہانی انکل (1994ء)، ہم (1998ء)، دو یہ بانی (2000ء)، فصول (2003ء)، دس منٹھن (2004ء) کی متواتر اشاعتوں سے مزید مستحکم ہوا۔ ”زبان و ادب کے تدریسی پہلو“ اور ”تدریس شعر و شاعری“ ان کی دیگر علمی کتابیں ہیں۔ ان کا شعری مجموعہ ابھی شائع نہیں ہوا ہے۔ 2006ء میں ان کے افسانوں کا مجموعہ ”حیرت فروش“ کے نام سے شائع ہوا۔ ”دو یہ بانی“ کا ہندی زبان میں بھی ترجمہ شائع ہوا۔

معاصر فکشن نویسوں میں غضنفر اپنے تجرباتی ذہن کی وجہ سے پہچانے جاتے ہیں۔ ایک ناول کے بعد دوسرے ناول میں ان کا بدلا ہوا اسلوب اہمیت کا حامل ہے۔ ان کی نشر میں بے پناہ انشا پر وازانہ قوت موجود ہے۔ داستانی زبان، استعاراتی زبان اور روایتی بیانیہ ہر انداز کو انھوں نے اپنے ناولوں میں آزمایا ہے۔

## پانی

(اقتباس)

بے نظیر ایک ہارے ہوئے جواری اور ناکام شکاری کی صورت پہاڑ کی چوٹی سے نیچے اترا اور لڑھکتا ہوا آگے بڑھ گیا۔

پیڑوں سے ٹکراتا..... پہاڑوں سے پھسلتا اور پتھروں سے ٹھوکر کھاتا..... ڈمگاتا..... گرتا..... سنہلتا بیابان کی ایک ایسی وادی میں پہنچا جہاں اسے ایک بڑی سی عمارت اور عمارت میں جھلملاتی ہوئی روشنی دکھائی پڑی۔ دشت دیدہ خزاں رسیدہ آنکھیں چمک اٹھیں۔ پانوروشنی کی سمت بڑھ گئے۔

وہ ایک عظیم الشان دروازے میں داخل ہوا اور آہستہ آہستہ آگے بڑھتا ہوا ایک وسیع و عریض ہال میں پہنچ گیا۔ حیرت انگیز ہال کے اندر اسے گھڑوں جیسے سر اور نادار بونوں کی طرح دھڑواہی عجیب الہمیت مخیر العقول مخلوق اپنی بڑی بڑی بے ذول آنکھوں پر موٹے موٹے عینک چڑھائے مختلف الانواع مشغول میں مشغول نظر آئی۔ بے نظیر کی آنکھیں پھیل گئیں۔ نگاہیں ہال کی حیرت افزا اشیاء کے محاسبے میں مصروف ہو گئیں۔

سفید دیواروں پر سیاہ برقی تاروں کا سلسلہ اوپر سے نیچے، نیچے سے اوپر..... دائیں سے بائیں اور بائیں سے دائیں تک مکڑی کے جالے کی طرح پھیلا ہوا تھا۔ شفاف شیشے کی چھت پر روشنی کی نہریں بہہ رہی تھیں جن کے اندر سے رنگ برنگ کے ہیولے ابھر رہے تھے۔

دیواروں کے کنارے چاروں طرف تھوڑی تھوڑی سی دوری پر لمبی چوڑی میزیں بچھی تھیں جن پر طرح طرح کی چیزیں بکھری پڑی تھیں۔ میزوں کے پاس مخیر العقول مخلوق مطالعوں، مشاہدوں اور مراقبوں میں مستغرق تھی۔ ان میں سے کچھ کے آگے بڑی بڑی ضخیم کتابوں کے اوراق کھلے تھے۔ کچھ کے سامنے کانچ کے چھوٹے بڑے جاروں میں رنگ برنگ کے رقیق ماڈے بھرے پڑے تھے۔

کچھ میزوں کے اوپر عجیب و غریب قسم کے برقی آلات بکھرے پڑے تھے تو کچھ کے اوپر دخانی اوزار گڑے تھے۔ کچھ نگاہوں کے آگے ایک بورڈ پر برقی قلمیہ جل بجھ رہے تھے جن کے بنیوں پر ان کی چھوٹی چھوٹی انگلیاں نکلی تھیں اور نظریں بورڈ پر بنی مختلف سائز کی گھڑیوں کی چھوٹی بڑی سوئیوں کے حرکات و سکنات پر مرکوز تھیں۔

کچھ انگلیاں بجلی کے نیلے پیلے، ہرے اُچلے اور سرخ تاروں کو ایک دوسرے کے ساتھ جوڑنے میں مشغول تھیں۔ کچھ کی آنکھیں چھت پر ابھرنے والے ہیولوں پر مرکوز تھیں تو کچھ کی نگاہیں خوردبین کے شیشوں پر چھکی تھیں۔



بے نظیر انوکھی اشیا کی جاذبیت اور عجیب الہیت، ہستیوں کی محویت میں منہمک تھا کہ اسے اپنی پشت پر انگلیوں کی ہلکی سی تھپتھپاہٹ محسوس ہوئی۔ نگاہیں پیچھے پلٹ آئیں۔ ویسی ہی ایک عجیب الہیت، ہستی سامنے کھڑی اسے گھور رہی تھی۔

”تم کون ہو؟ یہاں کس طرح اور کس لیے آئے ہو؟“

”میں ایک محقق ہوں اور یہ عمارت دارالتحقیقات ہے۔ یہاں موجودات کا مطالعہ ہوتا ہے۔ غیر موجودات کی کھوج کی جاتی ہے۔ اشیاء کی ماہیت معلوم کی جاتی ہے۔ کائنات کے اندر ہونے والے تغیرات کے اسباب و علل کا پتہ لگایا جاتا ہے۔ اس جہان بے کنار میں امکانات پر غور و خوض کیا جاتا ہے۔ نئے نئے حقائق دریافت ہوتے ہیں اور ایجادات و انکشافات سے دنیا کو روشناس کیا جاتا ہے۔“

”تمھاری کیا مشکل ہے؟ کون سا پیچیدہ مسئلہ ہے جس کی عقدہ کشائی چاہتے ہو؟“

آواز رُک گئی اور زبان خشک ہونٹوں پر پھرنے لگی۔

”لو! اسے چومو! یہ آپنا ثبہ ہے۔ اس سے تمھاری پیاس بجھ جائے گی۔“ اس نے اپنے ہاتھ کی سفید چوکور ٹکلیا

”کیا سچ مچ اس سے پیاس بجھ جائے گی؟“ بے نظیر نے ٹکیا اپنے ہاتھ میں لے کر نگاہیں اس پر مرکوز کر دیں۔

”لہجھا!“ اس نے ٹکیے کو منہ سے لگا لیا۔

”ٹھنڈا ہے۔“

”اور ذائقہ؟“

”بیٹھا ہے۔“

”اچھا لگ رہا ہے؟“

”ہاں‘ لگ رہا ہے۔“

”ہماری دریافت ہے۔۔۔۔۔۔ اب سناؤ! اپنی پیاس کے متعلق تم اور کیا کہنا چاہ رہے تھے؟“

”پیارا! ہاں، یاد آیا..... میں اپنی پیاس کے بارے میں کہہ رہا تھا۔“ ایک بڑی سی چٹکی لے کر اس نے ٹکیے کو زبان سے الگ کر لیا۔ زبان ہونٹوں پر جمے آبیازہ کے قطروں کو چاٹنے لگی۔

”کیا کہہ رہے تھے؟“

”یہی کہ ہماری پیاس نے اس بیابان میں ایک تالاب تلاش کیا جس پر مگر مچھوں کا قبضہ تھا۔ تالاب سے پانی حاصل کرنے کے لیے ہمیں ان مگر مچھوں سے جنگ کرنی پڑی۔ اتفاق سے جنگ میں ہم جیت گئے۔ مگر مجھ تالاب سے بھاگ کھڑے ہوئے لیکن جاتے جاتے کم بخت تالاب کے پانی میں زیر گھول گئے۔ بڑی مشکل اور جاں فشانی سے ہم نے کوہِ زہر مہرہ کو کاٹ کر اس کے سبز پتھروں سے زہر کے اثر کو زائل کیا۔ تشنگی مٹ جانے کے بعد ہم تالاب کی حفاظت کے لیے اپنے کچھ ساتھیوں کو وہیں چھوڑ کر اپنے اپنے ٹھکانوں کی طرف لوٹ گئے۔ کچھ دنوں بعد ہمیں پھر پیاس محسوس ہوئی اور ہم اپنی پیاس بجھانے واپس آئے تو تالاب کو غائب پایا۔ تالاب کی جگہ بلند و بالا چہار دیواری دیکھ کر ہماری حیرانی بڑھی اور ہم تالاب کی تلاش میں پہاڑ کی چوٹی پر جا چڑھے۔ ہماری حیرت اور بڑھ گئی جب ہم نے تالاب کو چار دیواری میں گھرا دیکھا، محافظ دستوں کو غائب پایا اور سطحِ آب پر پھر سے تیرتے ہوئے مگر مچھوں کی سرگوشیاں سنیں اور ان سرگوشیوں میں انسانی لہجہ محسوس کیا، تب سے ہمارے حواس حیران اور اذہان پریشان ہیں اور ہم اس بیابان کی خاک چھانتے پھر رہے ہیں۔ ہم تو ان حادثات اور تعمیرات کی وجوہات سمجھنے سے قاصر ہیں۔ ممکن ہے کہ آپ حضرات ان حیرت آفریں واقعات کے اسباب بتا سکیں اور تالاب کو مگر مچھوں سے آزاد کرنا ہمیں تشنگی سے نجات دلا سکیں۔“

”تم ہماری روداد بڑی حیرت انگیز اور دل چسپ ہے۔ ہم اس میں ضرور دل چسپی لینا چاہیں گے۔ تم یہیں بیٹھ کر آبیازہ چوسو، میں تمہارے اس مسئلے کو اپنے رفقا کے سامنے رکھتا ہوں۔ یقیناً جانو، تمہارے اس عقدے کا حل ہم ضرور تلاش کریں گے۔“

وہ ہال کے وسط میں جا کر کھڑا ہو گیا۔

”شوٹیوٹ شاگ!“ اس عجیب الہیئت مخلوق کے ہونٹوں سے یہ عجیب و غریب قسم کی آواز نکل کر ہال میں گونج پڑی۔ گھڑوں جیسے سروں والے تمام بونے چونک پڑے اور اپنے اپنے کاموں کو چھوڑ کر اس کے قریب جمع ہو گئے۔ سب کی آنکھیں اپنے اپنے عینکوں سے نکل کر اس کے عینک میں داخل ہو گئیں۔

”بویو بیاگ..... آیو آبیازہ انگ..... نو نیو نیو انگ..... تو توتو نیو انگ..... جو جیو جوتاگ۔“

عجیب الخلقت مخلوق کے ان عجیب الصوت کلمات پر کھپچھیوں جیسے دھڑوں پر نکلے تمام گھڑے ہلنے لگے۔

”سوسو سوساگ“ اس کی آنکھیں انھیں مٹنے لگیں۔

”بویو بیاگ! سوسو سوساگ۔“ ہلتے ہوئے گھڑے بج اٹھے۔

اس عجیب الہیئت مخلوق کی آنکھیں چمک اٹھیں۔ اس کے تھے تھے پانوا ایک میز کے پاس جا کر واپس بے نظیر کے پاس لوٹ آئے۔ دوسرے تمام حیرت انگیز العقول بونے اپنی اپنی نشستوں پر پہنچ گئے۔



”لو، آبیٹروں کا یہ بس اپنے پاس رکھو اور دروازے کے پاس بیٹھ کر اطمینان سے انہیں چوستے رہو۔ ہم تمہارے مسئلے کی عقدہ کشائی میں مشغول ہونے جارہے ہیں۔“ وہ آگے بڑھ کر ایک میز کے پاس خالی کرسی پر بیٹھ گیا۔ اس کی انگلیاں اور آنکھیں علم و عمل میں مصروف ہو گئیں۔

بے نظیر ہال سے نکل کر دروازے کے پاس آگیا اور نتائج کے انتظار میں شب و روز گزارنے لگا۔ وقت کو پر گیتے رہے۔ پرواز بلند ہوتی گئی۔ انتظار کی ساعتوں کے درمیان اسے اکتاہٹ محسوس ہونے لگی۔ کچھ عرصے تک اس نے عبرت جمل سے کام لیا لیکن آخر کار وہ حد بھی آپہنچی جہاں سے آگے جانا ناممکن ہو جاتا ہے۔ اکتا کر وہ کھڑا ہو گیا۔

اس کے قدم ہال کے اندر داخل ہو گئے۔ وہ اس عجیب الہیت بونے کے پاس پہنچ گیا جس نے اس کی مشکل کی عقدہ کشائی کا یقین دلایا تھا۔

”کچھ معلوم ہوا؟“

”کیونکہ کنگ؟“ بے نظیر کی آواز پر وہ چونک پڑا۔ اس کی نگاہیں آلات سے ہٹ کر بے نظیر کے اکتاہٹ سے بھرے چہرے پر مرکوز ہو گئیں۔

”نہیں، ابھی کچھ نہیں معلوم ہوا۔“

”وقت تو کافی لگ گیا؟“

”کام دشوار ہے، وقت تو لگے گا ہی۔“

”اتنا وقت لگ گیا اور کچھ بھی معلوم نہ ہو سکا؟“

”تمہارے جس کام کا بیڑا ہم نے اٹھایا ہے، وہ اتنا مشکل ہے کہ اس کے لیے اتنا وقت کچھ بھی نہیں ہے۔ لگتا ہے تم کچھ زیادہ ہی اذہب گئے ہو..... آؤ میرے ساتھ!“

”کہاں؟“

”آؤ تو، معلوم ہو جائے گا۔“ وہ اٹھ کر دروازے کی سمت بڑھ گیا۔ بے نظیر خاموشی سے اس کے پیچھے چل پڑا۔ ہال کے دروازے سے نکل کر اس عجیب الہیت مخلوق کے پانودا ہنی طرف مڑ گئے۔ تھوڑی دیر بعد وہ ایک گنبد نما گول سے کمرے کے پاس رک گیا۔ بے نظیر بھی قریب آگیا۔ اس نے اپنا چھوٹا سا ہاتھ سفید دیوار پر رکھ دیا۔ ہاتھ پڑنے ہی دیوار میں ایک بڑا سا شگاف بن گیا۔ اس کے قدم اندر داخل ہو گئے۔ بے نظیر کے پانوشگاف کے پاس پہنچ کر ٹھٹھک گئے۔

”گھبراؤ نہیں، بے خوف و خطر اندر آ جاؤ!“

بے نظیر کے ٹھٹھکے ہوئے پانوشگاف میں داخل ہو گئے۔ اس کے اندر پہنچتے ہی شگاف بند ہو گیا۔ دیوار پر شگاف کا نام و نشان تک باقی نہ رہا۔

”دیوار پر ہاتھ رکھنے سے شکاف پھرا بھرا آئے گا۔ آؤ اندر چلیں۔“ وہ آگے بڑھ گیا۔

بے نظیر کے پانواہستہ آہستہ ڈرتے ہوئے آگے کھسنے لگے۔ نگاہیں درو دیوار کے محاسبہ میں مصروف ہو گئیں۔

کشادہ کمرے میں دودھیاروشنی جھلملا رہی تھی۔ چھت اور دیواروں کا سیاہ روغن سفید روشنی میں اور بھی چمچا رہا تھا۔

سامنے کی دیوار پر ایک بڑا سا محدب شیشہ آویزاں تھا۔ شیشے کے دونوں پہلوؤں میں لکڑی کے بورڈ پر ان گنت بٹن ٹنکے تھے۔ داہنے پہلو کے بورڈ پر بٹنوں کے ارد گرد بوقلموں قلمے جل رہے تھے جن میں سے رنگ برنگ کی روشنیاں نکل رہی تھیں۔ بائیں پہلو کے بورڈ کے نیچے ایک چکنی پٹیلی لکڑی کا بکس نصب تھا جس کے اوپری سرے سے ذرا نیچے ایک چوکور سوراخ بنا تھا اور اس سوراخ کے بالکل قریب میں ایک سرخ رنگ کا بٹن چمک رہا تھا۔

”آپ مجھے یہاں کس لیے لائے ہیں؟“

”تمہاری اکتاہٹ دور کرنے کے لیے۔“

”کیا کہا.....؟ یہاں میری اکتاہٹ دور ہو جائے گی؟“

”ہاں، یہاں تمہارے چہرے سے یہ بدرنگ لکیریں اتر جائیں گی۔ آنکھوں سے بیزاری کے بادل چھٹ جائیں گے

اور دل میں بے کیفی کی جگہ کیف آگئیں کیفیت محسوس ہوگی۔“

”مجھے تو نہیں لگتا کہ اس بند کمرے میں ایسا کچھ ہوگا۔“

”ہاتھ ننگن کو آرسی کیا؟ لو، خود اپنی آنکھوں سے دیکھ لو!“ اس نے ہاتھ بڑھا کر شیشے کے داہنے پہلو کے بٹنوں میں

سے ایک بٹن کو دبا دیا۔

بے جان دیوار میں جان پڑ گئی۔ ساکت شیشہ متحرک ہو گیا۔ خاموشی بولنے لگی۔

لفظ و معنی

وادی	-	گھاٹی، دو پہاڑوں کے درمیان کی زمین
عظیم الشان	-	بڑی شان والا
وسیع	-	چوڑا، پھیلا ہوا
عریض	-	چوڑا
ہیئت	-	بناوٹ، شکل
محیر العقول	-	عقل کو حیرانی میں ڈالنے والا، عجیب و غریب
انواع	-	نوع کی جمع، طریقے، قسمیں
حیرت افزا	-	حیرانی بڑھانے والا



محاسبہ	-	حساب، پڑتال، پوچھ گچھ
شفاف	-	نہایت صاف
ہیولا	-	تصویر کا خاکہ، صورت
مشاہدہ	-	دیکھنا
مراقبہ	-	خدا کا دھیان، سوچ بچار
مستغرق	-	ڈوبا ہوا
ضمیمہ	-	موٹی چیز
جار	-	مٹی یا شے کا مرتبان
دخانی	-	دھوئیں یا بھاپ سے چلنے والا
مرکوز	-	گڑا ہوا، جمایا ہوا
جاذب	-	جذب کرنے والا، خشک کرنے والا، کھینچنے والا
محویت	-	خیال میں گم یا غرق ہونے کی کیفیت
منہک	-	کام میں بے حد کوشش کرنے والا، انہماک رکھنے والا
پشت	-	پیٹھ
محقق	-	تحقیق کرنے والا
دارالتحقیقات	-	تحقیق کا گھر، تحقیقی مرکز
موجودات	-	موجود کی جمع، مخلوقات، وہ تمام چیزیں جو خدا نے پیدا کی ہیں
ماہیت	-	حقیقت، کیفیت
کائنات	-	دنیا
تغیرات	-	تغیر کی جمع، تبدیلیاں
علل	-	علت کی جمع، اسباب، وجہیں
بے کنار	-	جس کا کنارہ نہ ہو
غور و خوض	-	غور و فکر، سوچ بچار
انکشافات	-	انکشاف کی جمع، کھولنا، کھلنا
روشناس	-	واقف کار، جان پہچان والا
پچیدہ	-	مشکل، لپیٹا ہوا
عقدہ کشائی	-	گرہ کھولنا، مشکل آسان کرنا

کیف آگئیں	-	مستی سے بھرا ہوا
ہاتھ نکلنے کو آری کیا۔	-	جو کچھ ظاہر ہے، اسے بیان کرنے کی ضرورت ہی کیا
جاں فشانی	-	محنت، کوشش
زہر مہرہ	-	ایک قسم کا پتھر جو ہر جذب کر لیتا ہے
زائل	-	دور ہونے والا، کم ہونے والا
تفنگی	-	پیاس
اذہان	-	ذہن کی جمع
قاصر	-	مجبور
روداد	-	کیفیت، حالت
وسط	-	بیچ، درمیان
صوت	-	آواز، صدا
شکاف	-	دراڑ، درار، چیرہ
مخذب	-	اُبھرا ہوا
آویزاں	-	لٹکا ہوا، معلق
بو قلموں	-	رنگارنگ
نصب	-	کھڑا کرنا، لگانا، قائم کرنا
کیف	-	نشر، شمار

## آپ نے پڑھا

□ غصہ کرنے اپنے ناول 'پانی' اور بعد کے ناول 'مم' میں پانی کی تلاش، پیاس کا مداوا اور پانی کی حصول یابی کو موضوع بنایا ہے۔ ماہرین کا ماننا ہے کہ تیسری عالمی جنگ پانی کی وجہ سے ہوگی۔ دنیا میں پانی دکھائی دیتا ہے لیکن پینے کے لیے ہر آدمی کو دستیاب نہیں۔ مگر چاہیے سب کو۔ سب کی زندگی کے لیے یہ لازم ہے۔ اسی لیے دنیا کے مختلف گوشوں میں پانی کی وجہ سے تصادم شروع ہو چکا ہے۔ خود ہمارے ملک کے متعدد صوبوں میں ندیوں کے پانی کے سبب برسوں سے تنازعات قائم ہیں۔

□ ناول میں تکنیکی نیرنگیاں اور تجربات بہت ہیں، اس لیے ان مسائل کے کئی ابعاد بھی روشن ہو جاتے ہیں۔ تالاب پر مگر مچھوں کا قبضہ ہونا استحصال کی صورت حال کی طرف واضح اشارہ ہے۔ اسی لیے ناول نگار کو پانی پر ظالموں کی حکمرانی تشویش ناک معلوم ہوتی ہے۔ عوام مقابلہ کر کے مگر مچھوں (ظالم قوتوں) کو دُور بھگانے میں کامیاب



رہے، تب بھی صاف پانی میں مگر مجھ زہر گھول گئے۔ بعد میں لوگوں کو زہریلے پانی کی صفائی کا انتظام کرنا پڑا۔ تب جا کر لوگوں کے لیے پینے کا پانی دستیاب ہو سکا۔

لیکن تالاب کے پہرے داروں کی کوتاہی سے تالاب کو ظالم قوتوں نے اونچی چہار دیواری میں پھر قید کر لیا اور دوبارہ مگر مچھوں کا تالاب پر قبضہ ہو گیا۔

غنفغر نے پانی کی تلاش اور اُس کے پیچ در پیچ مسائل کو جادوئی حقیقت نگار (Magical Realist) کے انداز میں پیش کیا ہے۔ کبھی محسوس ہوتا ہے کہ کوئی آسمانی واقعہ بیان کیا جا رہا ہے اور کبھی معلوم ہوتا ہے کہ ہمارے آس پاس کی زندگی کے مسائل و مباحث زیر بحث ہیں۔ دھوپ چھانوں کی یہ تکنیک موجودہ سبق کے آغاز سے انجام تک دیکھنے کو ملے گی جس سے تجسس میں اضافہ ہوتا ہے۔

غنفغر نے ”آبیازہ“ شے کی ایجاد کر کے پیاس سے نجات حاصل کرنے کا جوسنہ بھجایا ہے، اس کی طنز یہ جہت سے مسئلے کی سنگینی کا پتا چلتا ہے۔ یہ بھی خوب ہے کہ لوگوں کو پانی تو نہیں دیا جائے لیکن پیاس کے بدلے ایک چاکلیٹ سے کام چلا لینے کی صلاح دی جائے۔ دواؤں اور قیمتی دواؤں کی مار سے پریشان عوام سے ہمیشہ کے لیے پانی کو الگ کر دیا جائے۔

غنفغر نے داستانی، افسانوی اور جادوئی تمام سلسلوں کو اس ناول میں آزمایا ہے لیکن ان کا مقصد واضح ہے کہ وہ انسانیت کو اس کے فطری حقوق سے دست بردار کیے جانے کی مخالفت کرتے رہیں گے۔ ہوا، دھوپ، پانی اور زمین آدمی کو چاہیے اور یہ سب اس کے فطری حقوق ہیں، انہیں غصب کرنے والے ظالم ہیں جن سے ہمیں بہر طور مقابلہ آرا ہونا ہے۔

## آپ بتائیے

- 1- ناول ”پانی“ کے تخلیق کار کا نام بتائیے۔
- 2- مصنف کب پیدا ہوئے؟
- 3- غنفغر کا تعلق کس صوبے سے ہے؟
- 4- دار الحقیقات کے معنی بتائیے۔
- 5- بے نظیر کس شے کی تلاش میں پریشان تھا؟
- 6- ”آبیازہ“ کیا ہے اور اس کے کون سے فائدے ہیں؟
- 7- کہاں کے لوگوں نے ”آبیازہ“ دریافت کیا؟
- 8- ”آبیازہ“ کیسا تھا اور اس کا ذائقہ کیسا تھا؟
- 9- تالاب کے پانی میں زہر کس نے گھولا؟
- 10- زہر کے اثر کو کس چیز سے زائل کیا گیا؟

11- ”کو کیو کا نگ“ کس کا نام تھا؟

12- غنفر کے تین ناولوں کے نام بتائیے۔

□ دیے گئے جمع الفاظ کے واحد بنائیے۔

تغیرات اسباب علل انکشافات ایجادات امکانات  
تحقیقات موجودات مشکلات حادثات حضرات

### مختصر گفتگو

- 1- غنفر نے پیشہ ورانہ زندگی کا آغاز کس حیثیت سے کیا اور اب وہ کس عہدے پر فائز ہیں؟
- 2- اپنی ادبی زندگی کا آغاز غنفر نے کس صنف سے کیا؟ کیا آج اُن کی شہرت کسی دوسری صنف کی وجہ سے ہے؟
- 3- بے نظیر اور اس کے ساتھیوں کو تالاب سے پانی حاصل کرنے کے لیے کیوں جنگ کرنی پڑی؟
- 4- تالاب کے غائب ہو جانے کا واقعہ اپنے الفاظ میں قلم بند کیجیے۔
- 5- ”شوٹیوش ٹانگ“ اس آواز سے بونوں پر کیا اثر پڑا؟
- 6- بے نظیر کی اکتا ہٹ دور کرنے کے لیے بونے اُسے کہاں لے گئے؟

### تفصیلی گفتگو

- 1- غنفر فکشن کی جانب کب متوجہ ہوئے اور اس کے بعد ان کی ادبی سرگرمیاں کیسی رہیں؟
- 2- غنفر کے دو ہم عصر ناول نگاروں کے نام بتائیے اور ان کے ایک ایک مشہور ناول کا تعارف پیش کیجیے۔
- 3- غنفر کی ادبی سرگرمیوں کا تعارف دو سوال الفاظ میں کرائیے۔
- 4- عمارت دار تحقیقات میں بے نظیر نے کیا کیا دیکھا؟ تفصیل سے لکھیے۔
- 5- ”آبیازہ“ کی تحقیق سے کیا ریگستانوں کا معاملہ حل ہو سکتا ہے؟ آبیازہ اور پیا سے افراد کے بارے میں بتائیے۔

### آئیے، کچھ کریں

- 1- غنفر کے ناول ”پانی“ کی کاپی اپنی لائبریری میں تلاش کیجیے اور اسے پورا پڑھا جائیے۔
- 2- ”پانی“ کے ساتھ دو اور ناول ”دو گز زمین“ اور ”مکان“ بھی منظر عام پر آئے۔ آپ ان دونوں ناولوں کو پڑھ کر ”پانی“ سے موازنہ کریں۔ ان میں آپ کو کون سا ناول پسند آیا، اس کی وجوہات ایک چارٹ پر درج کر کے اپنے استاد کو دکھائیے۔



## ڈراما

دنیا کے قدیم ادب کے ابتدائی نمونے شعری ڈرامے کی شکل میں ملتے ہیں۔ یونانی اور سنسکرت ادب میں تخلیق و تنقید کی تمام ابتدائی روایتیں ڈرامے سے ہی متعلق رہی ہیں لیکن اردو میں ڈراما نگاری کی کسی قدیم روایت کا سراغ اب تک نہیں مل سکا۔ اردو میں ڈراما نگاری عہد جدید کی دین ہے۔ اردو میں ڈرامے کی ابتدا کا سہرا اودھ کے نوابوں کے سر ہے جہاں تہذیبی اور معاشرتی زوال کی ایک دل چسپ جلوہ گری ادبی تخلیقات کے آئینے میں ملتی ہے۔ شجاع الدولہ کی ادب و ثقافت سے محبت نے دلی کے مقابلے میں لکھنؤ کو شعر و ادب کا مرکز بننے میں جو سہولت عطا کی؛ اسی کا عروج آخری نواب واجد علی شاہ اختر کی شخصیت میں دیکھنے کو ملتا ہے۔ واجد علی شاہ نے رام لیلا کے بجائے کرشن لیلا کی طرف توجہ کی اور نانک، ٹونگی اور سوانگ کی ایک ملی جلی شکل ”رہس“ کی ایجاد کی۔ واجد علی شاہ ان ”رہسوں“ میں خود بھی رقص اور اداکاری کرتے تھے۔ 1843ء میں رہس ”رادھا کھنیا“ کے اسٹیج ہونے کی بات سامنے آتی ہے۔ حالاں کہ اس ڈرامے کا جو پہلا نسخہ دستیاب ہے، 1861ء کا ہے۔

واجد علی شاہ کے رہس شاہی اسٹیج پر ہوا کرتے تھے جہاں عام لوگوں کا گزر ممکن نہیں تھا۔ شاہی اسٹیج کی فضیلت اور اہمیت اپنی جگہ لیکن شعر و ادب کی حقیقی روایتیں عوامی منہج پر ہی پروان چڑھتی ہیں۔ لکھنؤ کے اہل قلم اور ڈرامے کے شائقین کے لیے سید آغا حسین امانت لکھنوی نے ”اندر سجا“ کی داغ بیل رکھ کر اسٹیج کو عوام تک پہنچا دیا۔ مرزا امانت نے 1853ء میں اسے پہلی بار اسٹیج کر لیا تھا۔ لکھنؤ میں شاہی اسٹیج اور اندر سجاؤں کے عروج پر پہنچنے کے ساتھ ہی دیگر موضوعات پر مشتمل ڈرامے بھی آزادانہ طور پر لکھے جانے لگے۔ ایسے ڈراموں کی بہترین مثال کیشو رام بھٹ کے تین ڈرامے ہیں: ”سجاد و سنبل“، ”اندھوں کو آنکھ“ اور ”شمشاد و سوسن“۔

انیسویں صدی میں ہی بہار کے علاوہ بنگال اور بمبئی کی طرف اردو ڈرامے کا کارواں بڑھا۔ اس بیچ بڑے پیمانے پر تھیٹر ٹیکل کمپنیاں قائم ہوئیں اور بعض کلب بھی ڈرامے کے لیے وقف ہو گئے۔ اس دور میں پروفیشنل طریقے سے پارسیوں نے ڈرامے کی طرف دھیان دیا۔ انیسویں صدی کے آخری بیس پچیس برسوں میں جو چند مشہور ڈرامے اسٹیج کیے گئے اور جن کی ادبی قدر و قیمت آج بھی قائم ہے، وہ ہیں: بے نظیر بدر منیر (رونق بناری)، نگاہ غفلت (طالب بناری)، مرقع لیلا مجنوں (مرزا ہادی رسوا)، طلسمات سلیمانی (بزرگ لاہوری) وغیرہ۔

اردو ڈرامے کے اسی موڑ پر آغا حشر کاشمیری کا ورد مسعود ہوتا ہے۔ آغا حشر کاشمیری بیسویں صدی کے

صاحب طرز لکھنے والوں میں شامل ہیں۔ اردو ڈرامے کی تاریخ جب کسی ایک نام کی تلاش میں نکلتی ہے تو وہ آغا حشر کے علاوہ کوئی دوسری شخصیت نہیں ہوتی۔ اُن کا مشہور ڈراما ”سلورکنگ“ 1910ء میں لکھا گیا تھا۔ آغا حشر نے لاہور میں ”انڈین ٹیکسیر تھیٹر یکل کمپنی“ بنائی اور ”یہودی کی لڑکی“ ڈراما لکھا جس سے اُن کی شہرت میں اضافہ ہوا۔ 1930ء میں ”رستم و سہراب“ ڈراما تحریر ہوا۔ 1896ء سے 1935ء کے بیچ یکے بعد دیگرے ان کے 33 ڈرامے اور چھ فلمیں سامنے آئیں۔ اُن کے ایک ایک ڈرامے سینکڑوں بار اسٹیج ہوئے۔

جب آغا حشر کی شہرت آفتاب نصف النہار کی طرح تھی، ایک ایسا ڈراما لکھا جاتا ہے جس نے اردو ڈرامے کی تاریخ میں ایک نئے دور کا آغاز کر دیا۔ 1922ء میں لاہور کے ایک بائیس برس کے نوجوان امتیاز علی تاج نے ”انارکلی“ نام سے ایک ڈراما لکھا جس کی اشاعت کوئی دس برسوں کے بعد ہوئی۔ تاج نے خود اُسے اسٹیج بھی کیا۔ ایک ایسی کہانی جس کا کوئی تاریخی ثبوت نہیں ہو لیکن عام لوگوں کے درمیان اس کی مقبولیت سچے واقعے کی طرح قائم ہو، ”انارکلی“ کی یہی طاقت ہے۔ مکالمات، تصادم، کردار نگاری، کشمکش اور تجسس، گیت اور سنگیت، ڈرامائیت اور موضوع کے اعتبار سے بے مثل اسلوب، کون سا ایسا جزو ہے جسے ”انارکلی“ میں ڈراما نگار نے بلندی تک نہیں پہنچایا؟

آغا حشر اور امتیاز علی تاج کے بعد ڈراما نگاروں میں حبیب توریہ، سید عابد حسین اور محمد مجیب کے نام اہمیت کے حامل ہیں۔ اسی زمانے میں اردو کے دیگر ادیب اور شاعروں نے بھی ڈراموں کی طرف توجہ کی۔ سعادت حسن منٹو (آؤ)، راجندر سنگھ بیدی، (سات کھیل)، ابراہیم جلیس (اجالے سے پہلے)، رشید جہاں (بچوں کا خون)، عصمت چغتائی (دھانی بانگیس) کو اردو ڈرامے کی تاریخ میں بھلایا نہیں جاسکتا۔ آزادی کے بعد ابھرنے والے ڈراما نگاروں میں ڈاکٹر محمد حسن، زاہدہ زیدی، ساجدہ زیدی، شمیم حنفی، کمال احمد اور ظہیر انور کی خدمات سے انکار نہیں کیا جاسکتا ہے۔ ڈراما اور اسٹیج لازم و ملزوم ہیں، اسی لیے ڈرامے کے عناصر ترکیبی میں اسٹیج کی ضرورتوں کو شامل تھوڑا کیا گیا۔ قصہ اور پلاٹ کے ساتھ مکالمے، کردار، تجسس، تصادم، نقطہ عروج اور انجام کو اس صنف میں زیادہ اہمیت حاصل ہے۔ کرداروں کے درمیان جس قدر ٹکراؤ کے مواقع آئیں گے، اسی قدر فنی استحکام کی صورت پیدا ہوگی۔ ڈراما اسی وقت کامیاب المیہ بن سکتا ہے جب تصادم انتہائی حالت میں ہو۔



## امتیاز علی تاج



سید امتیاز علی تاج 1900ء میں لاہور میں پیدا ہوئے۔ ان کے والد شمس العلماء مولوی سید ممتاز علی، سرسید کے دوست تھے۔ انھیں عربی، فارسی اور انگریزی میں دست گاہ حاصل تھی۔ یہ جدید تعلیم کے زبردست حامی تھے۔ عورتوں کی تعلیم اور اصلاح کے لیے انھوں نے بیش بہا خدمات انجام دیں۔ ان کا رسالہ ”تہذیب نسواں“ عورتوں میں بہت مقبول تھا جو نصف صدی تک نکلتا رہا۔ تاج کی والدہ محمدی بیگم بھی پڑھی لکھی روشن خیال خاتون تھیں اور اپنے شوہر کی تعلیمی سرگرمیوں میں ہاتھ بٹاتی تھیں۔ جو والدین ملک و قوم کی ذہنی تربیت میں مصروف رہیں، وہ اپنے بچے کی اچھی تربیت سے کیسے غافل رہ سکتے تھے۔ امتیاز علی تاج کے ذہن و دل پر گھر کے علمی ماحول کا نہایت خوش گوار اثر مرتب ہوا۔ انھوں نے کم عمری سے ہی لکھنا شروع کیا۔ بچوں کے مشہور ہفتہ وار اخبار ”پھول“ سے ان کے لکھنے کا آغاز ہوا جس نے ان کے ادبی مزاج کی تشکیل و تہذیب میں اہم کردار ادا کیا۔ ان کا صحافی شعور اس قدر پختہ ہو چکا تھا کہ اپنی طالب علمی کے دوران ہی انھوں نے لاہور سے ”کھکشاں“ کا اجرا کیا۔ والد کے انتقال کے بعد انھوں نے ”تہذیب نسواں“ اور ”پھول“ کی ذمہ داری بھی خوش اسلوبی سے نبھائی۔

1958ء میں وہ مجلس ترقی ادب، لاہور کے ڈائریکٹر ہوئے۔ وہ دارالاشاعت پنجاب کے علمی و ادبی امور کے مشیر اور نگران بھی تھے۔ ان کی خدمات کے اعتراف میں انھیں ”ستارہ امتیاز“ کے خطاب سے نوازا گیا۔

19 اپریل 1970ء میں ان پر قاتلانہ حملہ ہوا۔ وہ زخموں کی تاب نہ لا سکے اور ان کا وصال ہو گیا۔

امتیاز علی تاج نے شاعری کی اور بچوں کے لیے بہت سی کہانیاں لکھیں لیکن اردو میں انھیں شہرت ”چچا چھکن“ اور ”انارکلی“ کی وجہ سے ملی۔ جیروم کی کتاب ”تھری من ان اے بوٹ“ کے ایک کردار انکل پوجر کو بنیاد بنا کر انھوں نے چچا چھکن کا کردار تراشا اور اسے اردو کا مقبول ترین مزاحیہ کردار بنا دیا۔ اسی طرح ”انارکلی“ کی داستان محبت لکھ کر یہ حیثیت ڈراما نگار بقائے دوام کے دربار میں جگہ حاصل کر لی۔ یہ ڈراما زبان و بیان اور ہر زور مکالموں کے اعتبار سے خاصا اہم ہے۔ آج بھی اس کی مقبولیت میں کوئی کمی نہیں آئی۔

## انارکلی

(منظر سوم)

افراد

جلال الدین محمد اکبر	شہنشاہ ہند
سلیم	اکبر کا بیٹا اور ولی عہد
بختیار	سلیم کا بے تکلف دوست
رانی	اکبر کی راجپوت بیوی اور سلیم کی ماں
انارکلی	حرم سرا میں اکبر کی منظو و نظر کنیز
ثریا	انارکلی کی چھوٹی بہن
انارکلی کی ماں	
دل آرام	انارکلی سے پہلے اکبر کی منظو و نظر کنیز
زعفران	حرم سرا کی ایک شوخ کنیز
ستارہ	حرم سرا کی کنیز، زعفران کی سہیلی
مروارید	حرم سرا کی کنیز، دل آرام کی رازدار
عنبر	حرم سرا کی کنیز، دل آرام کی رازدار
خواجہ سرا کافور	کنیزوں کا داروغہ

مقام  
زمانہ  
قلعہ لاہور  
1599ء کا موسم بہار  
اکبر کی خواب گاہ۔ اُسی رات میں اور تقریباً اُسی وقت۔



ایک مختصر مگر تکلف سے آراستہ حجرہ جس کی چھت ماہی پشت انداز کی ہے۔ دیواروں کا بیش تر حصہ قرامزی مٹل کے بھاری بھاری پردوں سے جن پر سیاہ ریشم کے نقش بنے ہیں، چھپا ہوا ہے۔ صرف سامنے کی دیوار کے درمیانی حصے پر سے پردے سر کے ہوئے ہیں، جہاں ایک خوش وضع جالی دار محراب ہے۔ محراب کے جھروکے میں سے نیلے آسمان پر چند تارے ٹٹماتے نظر آ رہے ہیں۔

ایرانی قالینوں کے فرش پر دائیں کونے میں سونے کے بھاری بھاری جزا پائیوں کا ایک پلنگ بچھا ہے جس پر تانبے کے رنگ کا پلنگ پوش پڑا ہے۔ سرہانے ایک بہشت پہلو میز پر تلوار اور دو شاخ رکھا ہے۔ بائیں طرف ایک بیش قیمت تخت پر زری کے کام کی مسند بچھی ہے اور اُس پر بچکے رکھے ہیں۔ دائیں بائیں دیوار کے ساتھ نیچی چوکیوں پر بھول دانوں میں رتن مالا اور کرن پھول کی رنگینوں میں سے پاڈل، نواری اور نرگس کے پھول ابھرا بھر کر عطربیز ہیں۔ کمرے کے درمیان میں اکبر ایک کشمیری فرغل پہنے، ہاتھ ایک بہشت پہلو میز پر دکائے کھڑا سامنے گھور رہا ہے۔ پیچھے تخت پر رانی بیٹھی ہے۔

رانی: مہاراج رحم کیجیے۔ پہلے میری التجا تھی، اس کو چھوڑ دیجیے۔ اب میری فرمائش ہے اتار کلی کو سلیم کے لیے چھوڑ دیجیے۔

اکبر: اتار کلی کو سلیم کے لیے؟ یہ تم کہہ رہی ہو رانی؟

رانی: سب کچھ سوچ کر، سب کچھ سمجھ کر، سب پہلوؤں پر غور کر کے....

اکبر: تمہارا مشورہ ہے کہ میں اپنی زندگی کے تمام خواب چکنا چور کر ڈالوں؟ وہ خواب جو میرے دنوں کا پسینہ، میری راتوں کی نیند، میری رنگوں کا لہو، میری ہڈیوں کا مغز ہیں۔ تمہارا مشورہ ہے کہ میں ان سب کو چکنا چور کر ڈالوں؟

رانی: (کچھ کہنا چاہتی ہے مگر نہیں کہتی، سر جھکا لیتی ہے) اولاد کے لیے کیا کچھ نہیں کیا جاتا؟

اکبر: (دبے ہوئے جوش سے) کیا کچھ نہ کیا گیا؟

رانی: (سر جھکائے ہوئے) پھر اب بھی ہم کیوں نہ صرف ماں اور باپ کا حق ادا کریں!

اکبر: اور کب تک اُس سے اولاد کے فرض کی اُمید نہ رکھیں؟

رانی: (سر اٹھا کر) کیوں اُمید رکھیں؟ ہمیں تو تھے جو اولاد کی آرزو میں سایے کی طرح ادا اس پھر کرتے تھے۔ ہمیں تو تھے جو اولاد پا کر دونوں جہاں حاصل کر بیٹھے تھے اور ہمارے ہی لیے تو اس کا ایک تسم زندگی کے تمام زخموں پر مرہم تھا۔ ہم تو صرف اس لیے اُس کی تمنا کرتے تھے کہ اس سے ہمارا ویران دل آباد ہو اور ہم اپنی موت کے بعد بھی اُس میں زندہ رہ سکیں۔ پھر اُس سے توقع کیسی؟

اکبر: تم ماں ہو، صرف ماں۔

رانی: (جل کر کھڑی ہو جاتی ہے۔ ضبط کی کوشش کرتی ہے مگر نہیں رہا جاتا۔ پھٹ پڑتی ہے۔) میں خوش ہوں کہ میں صرف

ماں ہوں اور مجھ کو رنج ہے کہ آپ شہنشاہ ہیں، صرف شہنشاہ۔

اکبر: (منہ موڑتے ہوئے) ہم اُسے محبت کی غیر ضروری نرمی سے لگاڑنا نہیں چاہتے۔

رانی: (چڑ کر) سختی ایک نوجوان اور جوشیلی طبیعت کو سنوار نہیں سکتی۔

اکبر: (سر ہلاتا ہوا میز کے دوسری طرف چلا جاتا ہے) لیکن اُسے سنورنا ہی ہوگا۔ سنورے بغیر اس کا قدم ہندستان کے

تحت کو نہیں چھو سکتا۔

رانی: وہ آپ کے ہندستان کے تحت کو چھنم سمجھتا ہے۔ جہاں انارکلی ہو، وہ جگہ اُس کے لیے جنت ہے۔  
 اکبر: (مزکر رانی کو دیکھتا ہے) یہاں تک؟  
 رانی: اس کی رگوں میں خون جوانی کے گیت گارہا ہے اور جوانی کی نظروں میں ہندستان ایک عورت سے زیادہ قیمت نہیں رکھتا۔  
 اکبر: (رانی کو تکتے ہوئے) ہندستان ایک عورت سے سستا ہے؟  
 رانی: وہ یہی کہتا ہے۔

اکبر: خود سلیم؟  
 رانی: خود سلیم۔  
 اکبر: (سامنے مڑ کر ہاتھ پیشانی پر رکھ لیتا ہے) آہ میرے خواب! وہ ایک عورت کے عشقوں سے بھی ارزاں تھے! فاتح ہند کی قسمت میں ایک کنیز سے شکست کھانا لکھا تھا!

رانی: (سر جھکا کر خاموش ہو جاتی ہے۔ ذرا دیر بعد سر اٹھا کر) جو ہو چکا بدل نہیں سکتا۔ جو آنے والا ہے، اُسے سدھاریے۔  
 اکبر: (مایوسی کے قلق اور غصے سے) اور کیا آئے گا؟ میرے دل کو اجاڑ دینے کے بعد وہ میرے جسم کو بھی ویران کر ڈالنے کا آرزو مند ہے؟

رانی: کیا کہتے ہیں مہاراج! یہ سوچنے سے پہلے وہ اپنی جان گنوا ڈالے گا۔  
 اکبر: (غم سے سر جھکا کر) اس کے وہی معنی ہیں۔ ہم، ہماری آرزوئیں، ہماری راحت، ہماری زیست، سب اُس کے لیے بے معنی لفظ ہیں۔ اُس کا سب کچھ انارکلی ہے۔ اس کے دل میں ماں باپ کی یہ قدر ہے؟  
 رانی: اُس کے دل میں اپنی محبت کا اندازہ اس کی موجودہ حالت سے نہ لگائیے۔ یہ جنون آرام سے گزر جانے دیجیے۔ پھر دیکھیے سلیم کیا بن جاتا ہے۔

اکبر: (رانی کو تکتے ہوئے) اور یہ جنون کس طرح گزرے گا؟  
 رانی: چڑھا ہوا دریا بند لگانے سے نہ رُکے گا۔ اُسے انارکلی کو لے لینے دیجیے۔ وہ اسے اپنی بیگم بنالے۔ انارکلی کا ہو کر وہ ہمارا سلیم بن جائے گا۔

اکبر: (کچھ دیر سامنے دیکھتا رہتا ہے) اُسے اپنا بنانے کے لیے میں ایک کنیز کا ممنون احسان نہیں بننا چاہتا۔  
 (توقف کے بعد) جو کچھ وہ چاہتا ہے، اسے کرنے دو اور جو کچھ میں چاہوں گا، میں کروں گا۔

رانی: (مایوس ہو کر چلتی ہے اور پلنگ کے قریب پہنچ کر رک جاتی ہے) میں پھر کیوں گی آپ شہنشاہ ہیں، صرف شہنشاہ۔  
 اکبر: (خاموش ہونے کو ہاتھ اٹھا کر) ہم اور کچھ نہیں سننا چاہتے۔ ہم سوچیں گے اور کل صبح انارکلی کا فیصلہ.....  
 (انارکلی کی ماں دیوانہ وار اندر گھس آتی ہے)

ماں: انارکلی کا فیصلہ! میری غریب بچی کا فیصلہ! اُسے بخش دیں ظنِ الٰہی! اے شہنشاہ! اے غریبوں کی قسمت کے والی!



اکبر: (حیرت اور غصے سے) بغیر اجازت یہاں آنے کی جرأت!  
 ماں: (دوڑا نو ہو کر) بندے خدا کے حضور میں بغیر اجازت جاسکتے ہیں اور تو خدا کا سایہ ہے۔ مہربان شہنشاہ ہے، اور وہ میری بچی ہے۔ میری زندگی کی آس ہے۔ خطا وار ہے مگر توجیم ہے۔ وہ گنہ گار ہے مگر توجیم ہے۔ بخش دے۔ بخش دے۔ بخش دے۔ اس کو بخش دے۔

اکبر: جاؤ اور فیصلے کا انتظار کرو۔  
 ماں: میں کہاں جاؤں؟ شہنشاہ! مجھ کو کہیں قرار نہیں (اٹھ کر رانی کے پانو پکڑ لیتی ہے) بچے کی ماں ہو۔ ان ٹیسوں کو جانتی ہو۔ میں تمہارے پیروں کو چومتی ہوں۔ کہہ دو مجھے مار ڈالیں۔ میں دنیا سے سیر ہو چکی۔ میرے ٹکڑے ٹکڑے کر ڈالیں۔ مگر اس ناشاد نے دنیا کا کچھ نہیں دیکھا۔ اُسے بخش دیں۔

اکبر: (دروازے کی طرف رخ کر کے) اسے لے جاؤ۔  
 (خوابہ سرا داخل ہو کر اُسے اٹھاتے ہیں)  
 ماں: میں یہیں جم کر رہ جاؤں گی۔ یہیں ہوش حواس کھو بیٹھوں گی۔ مجھے ہاتھ پھیلا لینے دو۔ خون کو خون کے لیے التجا کر لینے دو۔ شاید وہ بچ جائے۔ میری جان۔ میرے جگر کا ٹکڑا۔ میری نادرہ! (خوابہ سرا لے جانے کو کھینچتے ہیں)۔ رانی تم بولو! شہنشاہ ایک رحم کی نظر ڈالو! یہ بڑھیا جی اٹھے گی۔

(اکبر سر جھکائے خاموش کھڑا رہتا ہے)  
 ظالمو! نہ کھینچو۔ رحم! رحم! الہی! تو ہی سُن۔ ظن الہی تو نہیں سنتا۔ اے آسمان! تو ہی مدد دے! رانی مدد نہیں کرتی۔ اُن کے دلوں کو نرم بنا کہ انھیں میرا دکھ معلوم ہو سکے۔

(اکبر بے قراری سے سر ہلاتا ہے۔ خوابہ سرا انارکلی کی ماں کو زور سے کھینچتے ہیں) ہاے! مجھے یوں نامراد نہ لے جاؤ۔ میں یہاں سے نکلتے ہی دم توڑ دوں گی۔ یہ منصف آسمان گر پڑے گا۔ اس ظلم کا، اس قہر کا انتقام لے گا۔ (خوابہ سرا چیختی چلاتی انارکلی کی ماں کو زبردستی لے جاتے ہیں۔ پیچھے پیچھے رانی آنسو پونچھتی ہوئی خاموش چلی جاتی ہے)

اکبر: (توقف کے بعد سر آسمان کی طرف اٹھا کر) نامراد باپ اور مایوس شہنشاہ۔ یوں تیرے خواب تمام ہوئے (آنکھیں بند کر کے سر جھکا لیتا ہے) دنیا سے، واقعات سے اور تقدیر تک سے لڑنے کے بعد کون جانتا تھا، تجھ کو یہ درد انگیز مرحلہ طے کرنا پڑے گا۔ (گہری آہ بھر کر) جس کے لیے خود سب کچھ کیا تھا، اس سے، اپنی اولاد سے، اپنے شیخو سے الجھتا ہوگا (توقف کے بعد بے قراری سے) یاس! یاس! ہندستان کیوں اور جہاں بانی کی آرزو کیوں (سوچتے ہوئے ملول نظروں سے) اُس کے لیے جس نے ایک حسینہ کی آنکھوں پر باپ کو فروخت کر ڈالا۔ اس کو باپ نہیں چاہیے۔ باپ کی محبت نہیں چاہیے۔ باپ کا ہندستان نہیں چاہیے۔ وہ صرف انارکلی کو لے گا۔ ایک کنیز کو جو اُسے انداز دیکھائے۔ اس کے سامنے ناچے اور اس سے اشارے کنائے کرے (ہاتھ پیشانی پر رکھ لیتا ہے) آہ میرے خواب! میرے خواب!  
 (انتہائی مایوسی کے عالم میں مُردہ کرخت تک پہنچتا ہے اور اس کے قریب خاموش کھڑا ہو جاتا ہے) کل رات وہ اپنی



جنت میں تھا۔ اگر دل آرام نہ دکھاتی۔ کہاں ہے وہ؟ وہ ضرور کچھ زیادہ جانتی ہوگی۔ (مڑ کر تالی بجاتا ہے)  
(خوابہ سرا داخل ہوتا ہے)

اکبر: دل آرام!

(خوابہ سرا اُلٹے پاؤں واپس جاتا ہے)  
(تخت پر بیٹھ کر) میرے ہی بیٹے کی محبت اگر ایک کنیر چاہے تو مجھ کو بخش سکتی ہے۔ آہ شیخو! تم اکبر کی کنیر کو اکبر ہی کے  
سینے پر نچانا چاہتے ہو؟  
(انتہائی صدمہ کے مارے سر ہٹکا لیتا ہے)

(دل آرام داخل ہو کر مجرا بجالاتی ہے)  
(کچھ دیر چپکا اُسے دیکھتا رہتا ہے) لڑکی! تجھے شیخو اور انارکلی کے کیا تعلقات معلوم ہیں؟  
دل آرام: (سراسیمگی سے) ظن! الہی! کچھ نہیں۔

اکبر: جواب دینے سے پہلے سوچ۔

دل آرام: میں نے سچ کہہ دیا۔

اکبر: (بڑے معنی انداز میں) تو نے سچ نہ کہا تو تجھ سے سچ کہلوایا جائے گا۔

دل آرام: (سہم کر) ظن! الہی! ظن! الہی!

اکبر: ایک لفظ نہیں، جو کچھ ہم دریافت کرنا چاہتے ہیں اُس کے سوا ایک لفظ نہیں۔

دل آرام: (بڑھ کر دو زانو ہو جاتی ہے۔ لجاجت سے) میں کچھ نہیں جانتی۔

اکبر: (دل آرام کی گردن دونوں ہاتھوں سے پکڑ کر) کسینی جھوٹ! تو نے دکھایا۔ صرف تو دیکھ سکی۔ تمام جشن میں سے

صرف تو جو اُس وقت ہمارے حضور میں موجود تھی۔ جو سب سے زیادہ مصروف تھی۔ تو جانتی تھی۔ تجھے اس کی توقع

تھی۔ کہنا ہو گا دل آرام! سب کچھ جو تو جانتی ہے ورنہ کہلوایا جائے گا۔

دل آرام: مجھے بخش دیجیے۔ مجھے بخش دیجیے۔

اکبر: تیرا دوسرا غیر ضروری لفظ پوچھنے کے ذرائع تبدیل کر دے گا۔

دل آرام: (سہمی ہوئی آواز میں) وہ مجھے برباد کر ڈالیں گے۔ ظن! الہی کے عتاب میں لے آئیں گے۔

اکبر: کون؟

دل آرام: (ادھر ادھر دیکھ کر) صاحب عالم!

اکبر: شیخو؟ وہ جرات نہیں کر سکتا۔

دل آرام: (اکبر کے پیروں کو ہاتھ لگا کر) اُن کی دھمکی خوف ناک تھی۔ افشائے راز کی سزا موت سے بھی زیادہ ہولناک تھی۔

اکبر: کیا؟

دل آرام: مجھ پر وہ جھوٹا الزام لگایا جائے گا جو واقعات نے انارکلی پر لگایا۔

اکبر: کہ تو سلیم کو چاہتی ہے۔

دل آرام: اور محبت کی مایوسی نے مجھے یوں انتقام لینے پر آمادہ کیا۔

اکبر: تو ہمارے سایہ عاطفت میں ہے۔ بول!

دل آرام: (کھڑی ہو کر ادھر ادھر دیکھتی ہے) وہ رات کو باغ میں ملتے تھے اور ان کی ملاقاتیں خطرناک ارادوں سے بھری ہوتی تھیں۔

اکبر: (دل آرام کو تلتے ہوئے) وہ ارادے؟

دل آرام: (لجابت سے) مجھے جرأت نہیں پڑتی۔

اکبر: (کڑک کر) کہے جا!

دل آرام: (بتاتل کے بعد) وہ ظل الہی کے دشمنوں پر آنچ لانے اور ہندستان کے تخت پر قبضہ پانے کی تجویزیں کیا کرتے تھے۔

اکبر: (دل آرام پر یوں نظریں گاڑ کر گویا سب کچھ اُس کے جواب پر منحصر ہے) شیخو بھی؟

دل آرام: انارکلی صاحب عالم کو اس پر آمادہ کرتی تھی۔

اکبر: (گرج کر) تو، جھوٹ بول رہی ہے، جھوٹ۔

دل آرام: (پیروں پر گر کر) ظل الہی کے حضور میں زبان سے جھوٹ نہیں نکل سکتا۔

اکبر: اُس سے انارکلی نے کہا —؟

دل آرام: ایک طرف باپ ہے اور دوسری طرف محبوب۔ دونوں میں سے جو پسند ہو چن لو۔

اکبر: (بالوں سے پکڑ کر دل آرام کا منہ اوپر کرتا ہے) اور شیخو نے دونوں میں سے محبوب کو پسند کیا؟

دل آرام: وہ کھوئے سے گئے، مگر انارکلی رو پڑی۔ وہ اُٹھے اور ان کا ہاتھ تلوار پر گیا۔ انھوں نے انارکلی کے کان میں کچھ کہا اور وہ

مسکراتے لگی۔

اکبر: (اکبر دل آرام کو چھوڑ کر کھڑا ہو جاتا ہے۔ ایذا کے احساس سے آنکھیں بند کر لیتا ہے۔ اس کا بدن آگے پیچھے یوں

گھوم رہا ہے گویا پیروں میں جسم کو سنبھالنے کی تاب نہیں رہی۔ آخر لڑکھڑا کر تخت پر بیٹھ جاتا ہے)

دل آرام: میں چھپ کر سن رہی تھی تو صاحب عالم کی نظر مجھ پر پڑ گئی۔ یہ سمجھ کر کہ میں یہ گفتگو بارگاہ عالی تک پہنچا دوں گی، انھوں

نے مجھ کو دھمکی دی کہ انارکلی کا نام زبان سے نکالنے پر تجھ کو پچھتانا ہوگا۔ مہابلی کے سامنے جھوٹی شہادت پیش کی جائے گی

کہ تو خود ہم کو چاہتی ہے اور جب ہم نے تجھ کو مایوس کر دیا تو تو نے اپنی ناکامی کا انتقام لینے کو یہ ڈھنگ نکالا۔ میں سہم

گئی۔ میری زبان بند ہو گئی۔ مجھے جہاں پناہ کے حضور میں ایک لفظ زبان سے نکالنے کی جرأت نہ ہوئی۔ لیکن میں اس

فکر میں گھلتی رہی۔ ایسے موقع کی تاک میں رہی جہاں میری زبان بند رہے اور شہنشاہ کی نظریں دیکھ سکیں۔

اکبر: (صدے کے مارے یوں سن سا بیٹھا ہوا ہے گویا اس بھری دنیا میں اکیلا اور تکی دست رہ گیا ہے۔ آہستہ سے) بس کر! بس کر۔

دل آرام: (ملال سے) صاحب عالم بے قصور ہیں، معصوم ہیں۔ وہ بھٹسلا لیے گئے۔ بہکا لیے گئے۔ (خولجہ سر آتا ہے)



خوابہ سرا: مہابلی! داروغہ زنداں شرف باریابی چاہتا ہے۔  
اکبر: کون؟


خوابہ سرا: داروغہ جو زنداں میں انا رکلی کا محافظ ہے۔  
اکبر: (منہ دوسری طرف کر کے) ہر زبان پر یہی نام میری تضحیک کر رہا ہے (توقف کے بعد خوابہ سرا سے) اس وقت کیا چاہتا ہے؟

خوابہ سرا: اُسے کچھ بے حد ضروری کام ہے۔  
اکبر: (ذرا دیر خاموش رہ کر) بلاؤ!

(خوابہ سرا اُلٹے پاؤں واپس جاتا ہے)  
(توقف)

دل آرام: (لجابت سے) مہابلی! لوٹڈی کو معاف کرنا۔ میرے الفاظ نے سماعت عالی کو صدمہ پہنچایا۔ مگر میں پھر کیا کرتی؟ کس طرح ظل الہی کی جان کو خطرے میں دیکھتی اور چپ رہتی؟  
اکبر: (یکا یک بیتاب ہو کر) کمینی! دور ہو جا!  
(دل آرام مجرا بجالا کر چلی جاتی ہے)

(اکبر خاموش اور ساکت بیٹھا رہتا ہے، مگر اس کی آنکھوں سے چنگاریاں نکل رہی ہیں) میرے دماغ میں شعلے بھڑک رہے ہیں۔ میں نہیں جانتا میں کیا کر بیٹھوں گا۔ مگر وہ اس صدمے کی طرح مہیب ہوگا۔ (داروغہ زنداں داخل ہو کر مجرا بجالاتا ہے۔ اُس کا سانس پھول رہا ہے اور وہ منتظر ہے کہ اکبر اُس سے سوال کرے) رات کو کیوں آیا؟





داروغہ: (ہاتھ جوڑ کر) ایک الم ناک داستان سنانے کو۔

اکبر: (اسے سر سے پاؤں تک دیکھ کر) بیان کر!

داروغہ: (ہانپتے ہوئے) صاحب عالم نے اس وقت بہ زور شمشیر انارکلی کو زنداں سے نکال لے جانا چاہا۔

اکبر: (پاگلوں کی طرح داروغہ کا منہ تکتے ہوئے) کیا؟

داروغہ: وہ تلوار سنت کر میرے سر ہانے پہنچے۔ شمشیر کی نوک میرے سینے پر رکھ مجھ سے گنجیاں چھین لیں اور زنداں میں داخل ہو گئے۔

اکبر: (کھڑا ہو جاتا ہے) شیخو! بہ زور شمشیر! (تخیر کے عالم میں ماتھے پر ہل پڑ جاتے ہیں) باپ کو برباد کر چکنے کے بعد اب وہ شہنشاہ سے بھی باغی ہے۔ (توقف کے بعد کوشش کر کے سکون سے) اور کیا ہوا؟

داروغہ: میں صاحب عالم سے مقابلہ کی جرأت نہ کر سکتا تھا۔ دروازے کے پاس کھڑا ہو کر ان کی گفتگو سننے لگا۔

اکبر: (دوسری طرف منہ کر کے) وہ کیا باتیں کر رہے تھے؟

داروغہ: (تھوڑے سے توقف کے بعد ڈرتے ہوئے) انھیں سن کر شہنشاہ کی سماعت کو صدمہ پہنچے گا۔

اکبر: (گرج کر) بول!

داروغہ: شہزادہ چاہتا تھا انارکلی کو لے کر بھاگ جائے لیکن انارکلی ہندستان چاہتی تھی۔ وہ بولی یہ زنجیریں نہ کاٹو، اور زنجیریں پڑ جائیں گی۔ میرے اور تمہارے درمیان جو دیوار کھڑی ہے اُس کو ڈھاؤ۔

اکبر: (سامنے گھورتے ہوئے) دیوار! ذرا دیر بعد اس کا سر یوں جھک جاتا ہے، گویا گردن پر ڈھیلنا ڈھیلنا ہے)

داروغہ: (اکبر کو متاثر دیکھ کر) صاحب عالم نے انکار کر دیا اور بھاگ چلے پر زور دیا۔

اکبر: (ایک لخت داروغہ کا گریبان پکڑ کر) تو جھوٹ بولتا ہے۔ اُس نے انارکلی کی آرزو پوری کرنے کا وعدہ کیا۔

داروغہ: (ذرا دیر سمجھ نہیں سکا، کیا کہے۔ آخر سر اسیمگی سے) نہیں۔ ہاں۔ وہ مجبور کر دیے گئے تھے۔

اکبر: (داروغہ کا گریبان چھوڑ کر قہر آلود نگاہیں اس پر گاڑ دیتا ہے) اور پھر؟

داروغہ: دونوں نے وہاں سے نکلنا چاہا۔

اکبر: اور تو؟

داروغہ: میں نے مقابلہ کر کے صاحب عالم کو روکنا محال جانا۔ میں نہ تلوار نکال سکتا تھا نہ انھیں زنداں میں بند کر دینے کی جرأت کر سکتا تھا۔ میں دوڑا ہوا اندر گیا اور میں نے کہا ظن الہی ادھر تشریف لارہے ہیں۔

اکبر: اور وہ کیا بولے؟

داروغہ: انارکلی بولی صاحب عالم تلوار کھینچو اور صاحب عالم نے کہا شہنشاہ کو آنے دو۔

(اکبر اپنے آپ کو سنبھالنے کی بہت کوشش کرتا ہے مگر نہیں سنبھل سکا۔ اوندھا گرنے لگتا ہے۔ داروغہ بڑھ کر اُسے تھام لیتا اور تخت پر بٹھا دیتا ہے۔ اکبر ذرا دیر بعد نظر اس کی طرف اٹھاتا ہے)

داروغہ: (توقف کے بعد) میں نے انھیں اس کوشش کے انجام سے ڈرایا اور وعدہ کیا کہ مہابلی کے چلے جانے کے بعد میں خود

انارکلی کے فرار میں امداد دوں گا۔ شہزادے کو یقین نہ آتا تھا لیکن جب میں نے اس کام کے لیے رشوت طلب کی تو انھوں نے مان لیا مگر ساتھ ہی دھمکی دی کہ وعدہ خلافی کی صورت میں ظنِ الہی کے حضور میں جھوٹی شہادت پہنچائی جائے گی کہ تو نے رشوت لی ہے۔

اکبر: (کمزور آواز میں) وہی دھمکی جو دل آرام کو دی گئی تھی۔

داروغہ: اس کے بعد میں انھیں اپنے حجرے میں لے گیا اور وہاں اُن کو بند کر کے اطلاع دینے کے لیے بارگاہِ عالی میں حاضر ہوا۔

اکبر: (منہ ہی منہ میں) یوں ہی ہونا تھا۔ یوں ہی ہونا تھا۔

داروغہ: (لجاجت سے) صاحبِ عالم محصوم ہیں۔ ترغیبِ خوف ناک تھی۔

اکبر: (سوچتے ہوئے پر معنی انداز میں) ہاں ترغیبِ خوف ناک ہے۔

داروغہ: مجھے اندیشہ ہے، صاحبِ عالم کل کوئی اور فتنہ نہ کھڑا کریں۔

(اکبر کچھ جواب نہیں دیتا۔ ساکت و جامد بیٹھا ہوا ہے۔ توقف غیر محدود معلوم ہوتا ہے)

میں ظنِ الہی کے فرمان کا منتظر ہوں۔

اکبر: (کچھ دیر بعد سکون سے) موت!

داروغہ: (آہستہ سے) کس کی؟

اکبر: (جوش سے بے تاب ہو کر) جس کے رقص نے ہندوستان کے تختِ سلطنت کو لرزادیا۔ جس کے نغمے نے ایوانِ شاہی

میں شعلے بھڑکا دیے۔ جس کے حسن نے جگر گوشہ مغلیہ کے حواس چھین لیے۔ جس کی نظروں نے ہندوستان کے شہنشاہ

کو شیخو کے باپ کو، جلال الدین کو لوٹ لیا۔ جس کی ترغیب نے خون میں خون کے خلاف زہر ملایا۔ جس کی

سرگوشیوں نے قوانینِ فطرت کو بدلنا چاہا۔ لٹا ہوا باپ، تھکا ہوا شہنشاہ، ہارا ہوا فاتح، اُسے فنا کرے گا، مٹائے گا۔

جس طرح اس نے میری اولاد کو مجھ سے جدا کیا، یوں ہی وہ اپنی ماں سے جدا ہوگی۔ جس طرح اس نے مجھے عذاب

میں ڈالا، یوں ہی وہ عذاب میں مبتلا کی جائے گی۔ جس طرح اس نے میرے ارمانوں اور خوابوں کو کچلا، یوں ہی اُس

کا جسم کچلا جائے گا۔ لے جاؤ۔ اکبر کا حکم ہے۔ سلیم کے باپ کا، ہندوستان کے شہنشاہ کا۔ لے جاؤ اس حسین فتنے کو،

اس دل فریب قیامت کو، لے جاؤ۔ گاڑ دو۔ زندہ دیوار میں گاڑ دو! زندہ دیوار میں گاڑ دو!

(داروغہ رخصت ہو جاتا ہے۔ اکبر بولتا بولتا کھڑا ہو گیا تھا۔ اس کا جوش جیسے اُس کے قابو سے نکل گیا تھا۔ تھک کر نیم

بے ہوشی کی حالت میں مسند پر گر پڑتا ہے)

لفظ و معنی

دلی عہد - بادشاہِ وقت کا ہونے والا جانشین

بے تکلف - بناوٹ کے بغیر، سیدھا سادا، بے ساختہ

خیم - منکوحہ بیوی، کنیر، شرفا کا زنان خانہ



حرم سرا	-	زنان خانہ، بیگموں حرموں کے رہنے کا مکان
منظور نظر	-	نظر کو پسند، پیارا، محبوب
خواجہ سرا	-	زنانہ مکان میں خدمت کرنے والا، میچو ا غلام
داروغہ زنداں	-	قید خانے کا فتنے دار افسر
خواب گاہ	-	سونے کی جگہ، سونے کا کمرہ
تکلف	-	بناوٹ، تہنوع، تکلیف اٹھا کر کوئی کام کرنا
آراستہ	-	سجایا ہوا، سنوارا ہوا
جرہ	-	خلوت خانہ، چھوٹا کمرہ
ماہی پشت چھت	-	مچھلی کی پیٹھ جیسی چھت
قرمزی	-	سرخ، لال
خوش وضع	-	اچھی بناوٹ کا
جھروکا	-	دریچہ، وہ کھڑکیاں جو ایوان شامی میں سیر تماشا دیکھنے کے واسطے باغ یا دریا کی طرف واقع ہوتی ہیں۔
جڑاؤ	-	جواہرات سے جڑا ہوا
ہشت پہلو	-	آٹھ پہلوؤں والا
دوشانہ	-	مجرم کی گردن پھانسنے کا شکنجہ
رتن مالا	-	ایک قسم کا پھول، ہیروں کا ہار
کرن پھول	-	ایک طرح کا پھول، کان کا ایک زیور
عطر بنیز	-	خوشبودار، مہکتا ہوا
فرغل	-	روٹی دار لبادہ
چکنا چور کرنا	-	ٹکڑے ٹکڑے کر دینا، برباد کر دینا
توقع	-	امید، بھروسہ، آس
جل کر	-	ناراض ہو کر، غصے میں
ضبط	-	برداشت، تحمل
عشوہ	-	ناز، خرا
ارزاں	-	ستا، کم قیمت
کنیز	-	دائی، لونڈی، ماما
قلق	-	افسوس، بچھتاؤ، رنج

چڑھا ہوا دریا	-	دریا میں پانی کا زیادہ ہونا، وقتی طور پر بہت زیادہ جذباتی ہونا
ممنون احسان	-	احسان مند، شکر گزار
ظنِ الہی	-	خدا کا سایہ، بادشاہ
والی	-	مالک، حاکم، سرپرست
ٹیس	-	زخم میں ہونے والا درد
دنیا سے سیر ہونا	-	دنیا سے دل بھر جانا، دنیا سے بے زار ہونا
ناشاد	-	ڈکھی، رنجیدہ، ملول
جم کر رہ جانا	-	منجمد ہو کر رہ جانا، چپک جانا
ہاتھ پھیلا نا	-	دستِ سوال دراز کرنا، مانگنے کے واسطے ہاتھ پھیلا نا
التجا کرنا	-	منت سماجت کرنا، گزارش کرنا
ہوش حواس کھو بیٹھنا	-	عقل گم ہونا، بے اوسان ہونا
حواس	-	ہوش، اوسان
نا مراد	-	محروم، نا کام، بے مزاد
دم توڑ دینا	-	مر جانا
منصف	-	انصاف کرنے والا
توقف	-	دیر، وقفہ
درد انگیز	-	درد پیدا کرنے والا
مرحلہ	-	منزل
جہاں بانی	-	بادشاہت
ملول	-	رنجیدہ، غم گین، اداس
انداز دکھانا	-	ادا دکھانا، چھب دکھانا
اشارے کنایے کرنا	-	آنکھ یا ہاتھوں یا کسی اور عضو کے وسیلہ سے دل کی بات ظاہر کرنا، بغیر بولے اپنا منشا ظاہر کرنا، بہکنا
اٹلے پاؤں واپس ہونا	-	فوراً واپس ہونا
مُجرا بجالانا	-	ادب کے ساتھ جھک کر سلام کرنا
سراسیمگی	-	پریشانی، حیرانی
دور انو ہونا	-	گھٹنوں کے تل ہونا، ادب سے بیٹھنا
لجاجت	-	خوشامد



حضور میں ہونا	-	روبرو ہونا، دربار، اجلاس
عتاب	-	غضب، قہر، غصہ
افشائے راز	-	بھید ظاہر ہونا، پردہ فاش ہونا
ہول ناک	-	بھیا نک، ڈراونا، خوف ناک
سایہ عاطفت	-	مہربانی اور شفقت کا سایہ
تاثر	-	تذبذب، ہچکچاہٹ، فکر
آنچ آنا	-	مصیبت آنا، صدمہ پہنچنا
کھوجانا	-	محو ہوجانا، گم ہوجانا
ایذا	-	تکلیف، دکھ
تاب	-	برداشت، طاقت
بارگاہ	-	شاہی محل
عالی	-	اونچا، بلند، عظیم، قابلِ تعظیم
شہادت	-	گواہی
سُن ہوجانا	-	سکتے کی حالت میں ہونا، چپ رہ جانا
تہی دست	-	خالی ہاتھ
شرف	-	عزت، فخر، بزرگی
شرف باریابی	-	خدمت میں حاضر ہونے کی عزت، حاضر ہونے یا ملاقات کا شرف
تضحیک	-	مذاق اڑانا، کسی پر ہنسنا
سماعت	-	سننے کی طاقت
صدمہ پہنچانا	-	تکلیف یا نقصان پہنچانا
بے تاب	-	بے چین، بے قرار
آنکھوں سے چنگاریاں نکلنا	-	نہایت غضب ناک ہونا
دماغ میں شعلے بھڑکنے	-	نہایت غضب ناک ہونا، نہایت غصہ ہونا
مہیب	-	ڈراونا، خوف ناک، بھیا نک
الم ناک	-	سخت تکلیف دہ، درد ناک
تلوار سونگنا	-	تلوار کھینچنا، قتل کا ارادہ کرنا
تحیر	-	حیرت، تعجب، اچنبھا

ما تھے پر بل پڑنا	-	چہرے سے رنج ظاہر ہونا، غصہ آنا
باغی	-	بغاوت کرنے والا، نافرمان
یک لخت	-	اچانک، فوراً
قہر آلود	-	جس میں قہر شامل ہو، غصے سے بھرا ہوا
نگاہیں گاڑنا	-	نگاہیں جمانا، کسی چیز کو غور سے دیکھنا
محال	-	ناممکن
مہانگی	-	بڑا طاقت ور، نہایت زبردست، شد زور
معصوم	-	بے گناہ
ترغیب	-	رغبت دلانا، اکسانا، بہکاوا
اندیشہ	-	خوشہ، تردد، فکر مندی، سوچ
فتنہ کھڑا کرنا	-	ہنگامہ برپا کرنا، ہل چل چھانا، اندر مچانا
ساکت	-	بے حرکت، خاموش، دم بہ خود
جامد	-	جماد ہوا، ٹھوس
غیر محدود	-	جس کی کوئی حد نہ ہو
لرزانا	-	ڈرانا، خوف دلانا
ایوان شاہی	-	شاہی محل
جگر گوشہ	-	اولاد
لوٹ لینا	-	تباہ و برباد کر دینا
سرگوشی	-	کانا پھوسی
قوانین	-	قانون کی جمع
فطرت	-	قدرت، خلقت
فنا کرنا	-	برباد کرنا
دل فریب	-	دل کو لہانے والا، من موہن
فتنہ	-	جھگڑا، فساد، بغاوت
آپ نے پڑھا	-	

ڈراما تھر کے ساتھ نظم کے پیرایے میں بھی لکھا گیا ہے۔ عہد قدیم میں تو اکثر ویش تر ڈرامے منظوم ہوتے تھے۔ افسانہ اور ناول کی طرح قصے کو اس میں مرکزی مقام حاصل ہے، اس فرق کے ساتھ کہ اس کے عناصر



فلشن کی دوسری اصناف سے بعض معاملوں میں جدا ہوتے ہیں۔ ڈراما یونانی زبان کا لفظ ہے، جس کے معنی کر کے دکھانا ہے۔ اس معنی کے پیش نظر اس کا تعلق مظاہرہ یا اسٹیج سے ہو جاتا ہے۔ اس کا التزام ہر زبان کے ڈراما نگار کو کرنا ہوتا ہے۔ اسی لیے ڈراما نگار محض لکھتا نہیں ہے بلکہ یہ امر بھی اس کے پیش نظر ہوتا ہے کہ اسی کو ناظرین کو دکھانا ہے۔ کردار یا کرداروں کی خودکلامی سے لے کر ان کے مکالموں کو بھی ناظرین کو سنانا اس کے مقاصد میں شامل ہے۔ محض سنانے یا پڑھنے کے لیے لکھے گئے ڈرامے اکثر کامیاب نہیں تھوڑے گئے۔

ڈرامے کا ایک اور امتیازی عنصر کش مکش اور تصادم ہے۔ قصے کے تار و پود میں پیوست یہ عناصر کسی ڈرامے کی اصل اور اساس ہیں۔ اس سے ڈراما نگار اسٹیج پر رونما ہونے والے واقعات، کرداروں کی حرکات و سکنات اور ان کے مکالموں سے ڈرامائیت پیدا کرتا ہے۔ اور اس طرح قصے کے کلائکس یا انجام کے تئیں ناظرین کے دلوں میں اشتیاق، تجسس اور دل چسپی کو برقرار رکھنے میں کامیاب ہوتا ہے۔ اسی مرحلے میں کرداروں کے باہمی ٹکراؤ کو بھی اسٹیج پر پیش کرنا لازمی ہوتا ہے جس سے ناظرین کی دل چسپی اور قصے میں شراکت عروج تک پہنچتی ہے۔ اس لیے تصادم ڈرامے کا ایسا لازمی عنصر ہے جس کے بغیر کوئی ڈراما اپنے طریقہ یا المیہ انجام تک نہیں پہنچ سکتا۔ انارکلی تو مختلف طرح کے تصادمات کی آماج گاہ تسلیم کی جاتی ہے۔

ڈرامے میں کش مکش، نظریات و اقدار اور ذہنی رویوں کے مابین تصادم سے پیدا ہوتی ہے۔ نئے اور پرانے، اچھے اور بُرے، خوش گوار یا ناگوار، صورت حال کے مابین تصادم اور انجام کار، ان میں سے کسی ایک کا غلبہ یا شکست و فتح یا کامرانی۔

امتیاز علی تاج کا ڈراما انارکلی، نہ صرف ان کی تمام تصانیف میں سب سے ممتاز ہے، بلکہ اردو کے مقبول ترین ڈراموں میں سرفہرست بھی ہے۔ تاج نے انارکلی کا قصہ تاریخ سے اخذ کیا ہے جس کی تاریخی حیثیت گو مشکوک ہے مگر اس میں شامل عوامی روایت کا عنصر اس قدر قوی ہے کہ پورا قصہ سچا معلوم ہوتا ہے۔

انارکلی کے قصے کا تعلق مغل شہنشاہ کے حرم سرا سے ہے۔ شہنشاہ اکبر کا دلی عہد شاہزادہ سلیم حرم سرا کی ایک کنیز انارکلی پر فریفتہ ہو جاتا ہے۔ ایک کنیز سے اپنے لخت جگر کی محبت کو اکبر قبول نہیں کر پاتا اور آخر وہ دونوں محبت کرنے والے اس کے عتاب کا شکار ہو جاتے ہیں۔ انارکلی دیواروں کے بیچ زندہ جھن دی جاتی ہے اور سلیم قید کر لیا جاتا ہے۔

عشق، رقص اور موت کی سرخیوں کے تحت امتیاز علی تاج نے ڈراما ”انارکلی“ کو تین حصوں میں تقسیم کیا ہے۔ اولین دو ابواب چار چار اور آخری باب پانچ مناظر پر مشتمل ہے۔ ہر منظر کا ایک ذیلی عنوان بھی ہے۔ نصاب میں شامل حصہ تیسرے باب کا منظر سوم ہے۔

یہ ڈرامے کا سب سے اہم اور مؤثر حصہ ہے۔ یہاں اکبر اعظم شدید جذباتی صدموں کا سامنا کرتے ہوئے انارکلی کی موت کا فرمان جاری کرتا ہے۔ جس کش مکش کو ڈرامے کے گذشتہ مناظر میں برقرار رکھا گیا تھا،

یہ ہتھ اس کا نقطہ عروج پیش کرتا ہے۔

ڈراما "انارکلی" قصے کے انجام کے اعتبار سے ایک المیہ ہے۔ اس کے بیش تر کردار الم ناک تجربے کا سامنا کرتے ہیں۔ ناکامی اور شکست سے یہ سبھی دوچار ہیں لیکن ان میں سب سے زیادہ ناکام اور شکست خوردہ کردار اصل میں اکبر ہی ہے۔

## آپ بتائیے

- 1- ڈراما "انارکلی" کے خالق کا نام کیا ہے؟
  - 2- امتیاز علی تاج کے علاوہ پانچ دیگر ڈراما نگاروں کے نام لکھیں؟
  - 3- شہزادہ سلیم کے والد کا اصل نام کیا تھا؟
  - 4- دل آرام کون تھی؟
  - 5- کس نے کہا، "انارکلی کا ہو کر وہ ہمارا سلیم بن جائے گا؟"
  - 6- انارکلی کا اصل نام کیا تھا؟
  - 7- انارکلی کی بہن کا نام کیا تھا؟
  - 8- انارکلی کی پہلی اشاعت کب ہوئی؟
  - 9- انارکلی کے تین اہم کرداروں کے نام بتائیے۔
  - 10- "فلاح ہند کی قسمت میں ایک کینز سے شکست کھانا لکھا تھا؛ کیا یہ بات سلیم نے کہی؟
  - 11- "میں خوش ہوں کہ میں صرف ماں ہوں اور مجھ کو رنج ہے کہ آپ شہنشاہ ہیں، صرف شہنشاہ"۔ کیا یہ بات انارکلی کی ماں نے اکبر سے کہی؟
  - 12- "باپ کو برباد کرنے کے بعد اب وہ شہنشاہ سے بھی باغی ہے۔" اکبر نے یہ بات کس کے بارے میں کہی؟
  - 13- سلیم کے لیے اکبر کا کیا خواب تھا؟
- دیے گئے الفاظ کی ضد بتائیے۔

ویران	موت	ستا	فتح	ارزاں
سختی	حق	گناہ	مشکل	جہنم

## مختصر گفتگو

- 1- دل آرام، انارکلی کو کیوں ناپسند کرتی تھی؟
- 2- اکبر اپنی خواب گاہ میں حد درجہ پریشان کیوں نظر آتا ہے؟



3- رانی نے اکبر کو سمجھانے کے لیے کیا باتیں کہیں؟

4- انارکلی کی ماں سے اکبر کیا سلوک کرتا ہے؟

### تفصیلی گفتگو

1- اکبر کے کردار سے اپنی واقفیت ظاہر کیجیے۔

2- انارکلی کا شاملِ نصاب حصہ آپ کو کیسا لگا؟ اس کے معلق اظہار کیجیے۔

3- سلیم کی ماں اور انارکلی کی ماں میں کیا فرق ہے؟

4- یہ ڈراما کس کردار کا المیہ ہے؟ بحث کریں۔

5- تصادم کیا ہے؟ کیا آپ اس ڈرامے میں بعض تصادمات کی نشان دہی کر سکتے ہیں؟

6- شاہزادہ سلیم اور انارکلی کی محبت کا انجام لکھیے؟

7- دل آرام نے اپنے خوابوں کی تکمیل کے لیے کیا کیا؟

### آئیے، کچھ کریں

1- شہنشاہ اکبر اور شاہزادہ سلیم کی تصویر لائبریری میں موجود کسی کتاب سے تلاش کر کے اس کی نقل تیار کیجیے؟

2- اکبر کی خواب گاہ میں جن اشیاء کو دکھایا گیا ہے، ان کی ایک فہرست تیار کریں۔

3- اکبر کی ذہنی کیفیت کا پتہ دینے والے وہ فقرے جنہیں ڈراما نگار نے مکالموں کی ابتدا، وسط یا آخر میں تو سین کے اندر درج کیے ہیں، ان کی فہرست (بالترتیب) تیار کیجیے؟

4- اسی طرح شاملِ نصاب حصے میں پیش کیے گئے دوسرے کرداروں کی حرکات و سکنات کی فہرست تیار کی جاسکتی ہے، اور ان کے مرتبے اور حیثیت کا پتہ لگایا جاسکتا ہے۔

5- اسٹیج کی آرائش اور کرداروں کی زیبائش کو ملحوظ رکھتے ہوئے، ڈرامے کا شاملِ نصاب حصہ ڈرامے کی شکل میں اسکول کے کسی پروگرام میں پیش کیجیے؟